

ఉ. కా. గారి జడ్డిమెంటు!

మనమైన ఆయ్యా,

నేనున్నా, నాతోటి మరి ముగ్గురు యు. డి. సి. లున్నా మన కార్యాలయపు మహాభవనంలో నా మూలగల గుహలో సుఖంగా కాలక్షేపం చేస్తూ ఉంటిమి.

ఇలా మా కాలం మూడు జోకులూ, ముప్పై నవ్వులూ, ఎనభై పైళ్లూగా గడచిపోతూ ఉండగా ఓ సుదినాన తామా గుహను దర్శించి “ఇదేమి! ఆపీసు రూమా? పండుల దొడ్డియా? ఏమికంపు? ఏమిచెత్త; ఏమి చెమ్మ.” అని సెలవిచ్చుచూ, ప్రశ్నించుచూ, హఠాత్తుగాతుమ్మగా, ఓ ఘనమైన ఆయ్యా, తత్ క్షణంలో తమ అమూల్యమగు ఫారిన్ ఇంపోర్టెడ్ కళ్ళజోడు ఎగిరి క్రిందపడి ముక్కలు, ముక్కలగుట తమకు జ్ఞాపక ముండియే యుండును.

కార్యదర్శి మహాశయా, తమకా ఘట్టం బాగా గుర్తుండియే యుండును. తామా క్షణమున మాపట్ల అత్యంతాభిమానముగలవారై మా గుహను తక్షణం గదిగా మార్చవలసినదిగా పగిలిపోయినట్టి తమ కండ్లజోడు తాలూకు ఆవశేషములను భక్తి ప్రపత్తులతో ఏరనుంకించుచున్న ఉపసహాయ కార్యదర్శులనూ, సూపరింటెండెంట్లనూ ఆగ్రహోప మానముల నణచుకొనుచూ గద్దించి, గర్జించి యుండిరి.

మరుసటిదినం వారున్నా ప్యాసైన ఆర్డర్లను చంకనిడుకొని అమృతం పంచబోవు మోహినీ భంగిమలతో మా ముందు ప్రత్యక్షమై

“పాపులారా, మీ అదృష్టము పుచ్చి యుండెను. మీకీ గుహావాసమునుండి విముక్తి లభింపనుండెను. రేపు ఆదివారం మీ గుహ శుభ్రపరుపబడి సోమ వారమునకు శోభనం గదిలా మార్చబడును. కాన, తామీరోజు కొంపలకు పోవుముందు, మూటా, ముల్లె జాగ్రత్తగా బీరువాలలో సర్ది మరీ పొండు.” అని సెలవిచ్చియుండిరి.

మహాశయా, తామిక్కడ ఒక సంగతి గమనించవలయును.

వారు మమ్ములను సామాన్లు బీరువాలలో సర్దమని మాత్రమే వ్రాకుచ్చియుండిరి. కాని, మేము నలుగురం చందాలు వేసుకుని ఓ తాళం కూడా కొని సదరు బీరువాలకు వేసి, దానిపై మాలో ఒకరగు పుల్లయ్యగారి సంతకం గల సీలుకూడా వేసి మాకు గల జాగ్రత్తను, ప్రభు భక్తిని, ఏలిన వారి సొత్తుపట్ల గల ఆప్యాయతను ప్రదర్శించియుంటిమి.

మరుసటి ఆదివారం తమ ఆజ్ఞలు తు.చ. తప్పక నిర్వర్తింపబడి యుండనోపు. (నోపకుండుట కెన్ని గుండె లుండవలె.) సోమవారం ఉదయం యదావిధిని మేము మా గుహలో ప్రవేశింపబోగా...ఆ... హా... : తమనేమని కీర్తింపగలము. మేము కీర్తింపగలుగుచేమి ఖర్మ, సదా తమకే తైరుకొట్టుచూ కాలక్షేపము చేయుచుండు మన గుంటనక్క సూపరింటెండెంటయినా వర్ణింపగలడా !...

సంగతేమనగా, మా సుప్రసిద్ధమగు గుహ గదిగా మారియుండె. కాని, ఓ ఘనమైన అయ్యా, మా బీరువాల నలంకరించియుండిన తాళం పైని సదరు పుల్లయ్యగారి సీలు మాయమయ్యె. తాళం ఊడబీకబడి యుండె. బీరువాలలోని సదరు పుల్లయ్యగారికి చెందిన ఆఫీసు సామగ్రి సుమారు నూరు రూపాయల విలువగలవి రెక్కలు కట్టుకొనో లేక మొలు చుకువచ్చోగాని బహు విచిత్రముగా ఎగిరిపోయె.

అయ్యా, ఇది ఎంతయు శోచనీయమగు విషయమనుట సిస్సంది
యముగదా! కాన, తామా సామగ్రికి రెక్కలు మొలుచుటకు హేతువెద్దియో
విచారించి తగు చర్యలు తీసుకొనగలరని ఆశించుచున్నాడను.

పోయినవస్తువుల విపరమున్నూ, అయిటములవారీగా వాటి సుమారు
ఖరీదుగల జాబితాయున్నూ, మరియు నేనా అపూర్వ దృశ్యమునుగాంచి
నిశ్చేష్టుడనైయున్న సమయాన నన్ను గిల్లి కదలించి స్పృహలోనికి
తెచ్చిన నాతోటి మరిద్దరు యు డి సి.ల సంతకములున్నూ సాక్ష్యముగా
ఇందుతో జతపరుపబడియున్నవి.

చిత్త గించ వలెను.

— ఫలానా యు డి.సి. వ్రాలు.

18-9-1960

2

ఫలానా సెక్స్ యు.డి.సి. పుల్లయ్య సమర్పించిన రిపోర్టు ఇది.
తన సెక్స్ రూంలో చోరీ జరిగినట్లుగా సదరు పుల్లయ్య బల్లగుద్ది మరీ
చెబుతూ వున్నాడు. మన కార్యాలయంలో ఇలాంటి తప్పుడు పనులు జర
గటం అసాధారణం, అవమానకరం. కనుక, కార్యదర్శిగారు చదివేలోగా
ఈ చోరీ రిపోర్టును సహాయ కార్యదర్శిగారు చూచుట అవుసరమని నా
అనుమానము.

కాన, స.కా. గారికి ఫైలును నివేదించటమైనది.

— సూపరింటెండెంటు వ్రాలు.

18-3-1961

3

ఈ రిపోర్టును చదివించుకుని వినడమైనది. చోరీ అనేదే దారుణ

ప్పని : అది మన ఆఫీసులోనే జరగటం మరీ ఘోరం : తక్షణం అరికట్ట వలసినట్టిది. సరే : జరిగిందేదో జరిగింది. ఏం చేస్తాం ? ఖర్మ.

కాని, ఇటువంటి సందర్భములలో ఎవరి వస్తువు లయినచో పోయినచో వారే స్వయంగా రిపోర్టు ఇచ్చుట ఆచారము గదా : కాని ఈ పుల్లయ్యగారి లేఖలో మరి రెండు సంతములున్నవి. ఇట్లు జాయింట్ స్టేట్ మెంటు ఇచ్చుట సాంప్రదాయ విరుద్ధము గదా : ఇట్లు మరో ఇరువురు వ్యక్తుల నీ వ్యవహారములలో దింపుటకు రూల్సు ఒప్పుకొనునా ?

ఈ రూల్సు విషయంలో ఉద్ధగడ పండితులైన ద్వితీయ సహాయ కార్యదర్శిగారి ఉవాచ ఏమో తెలుసుకోగోరు చున్నాను.

ఈ ఫైలు ద్వీ. స. కార్యదర్శిగారికి పంపడమైనది.

—సహాయ కార్యదర్శి వ్రాలు.

18-9-1961

4

స. కా. గారి అనుమానం దివ్యమైనట్టిది. వారు ఏ ఫైలునూ ప్రత్యక్ష పరీక్ష చేయకుండా సంతకము లిడుట లేదనుట కియ్యది మరియొక ప్రత్యక్ష సాక్ష్యము.

కాని, ఇందేమి గలదు ? బీరకాయ పీచేగదా : వడ్ల గింజయం దుండునది బియ్యపుగింజయేనని ఏనాడో రుజువాయి ఉండెనుగదా :

కాన, స కా. గారి సందేహమునకు హేతువైన ఫలానా పుల్లయ్య రిపోర్టు విషయంలో దానిని జాయింట్ రిప్రజంటేషన్ గా గాని, కంప్లయింట్ గా గాని మనం పరిగణించ నవసరంలేదు.

దీనిని మనం సదరు పుల్లయ్య తానుండే గదిలో జరిగినట్టి చోరీని మనత వహించిన పై అధికారుల దృష్టిలోకి తేవటానికి పడిన తిప్పలుగానే గుర్తించవలెను. మిగిలినవారి సంతకాలను గురించి మనం మాకియల్లీ పార్లమెంటరీ కోడ్ గాని, మనుధర్మ శాస్త్రంగాని తిరగవేయ నవుసరం లేదని నా ధృడాభిప్రాయము.

అంతగా మెమోలు ఇవ్వదగిన పాయింట్లెమన్నా కావాలంటే నాదొకటి. అందరితోపాటు ఆ గదిలో వుంటున్న నాలుగో యు. డి. సి. ఈ రిపోర్టుపై ఎందుకు సంతకం చేయలేదు? అనునదాలో చింపదగును.

—ద్వి. స. కార్యదర్శి వ్రాలు.

18-3-1962

5

అవును. నిజమే. నాలుగోవాడు ఎందుకు సంతకం చేయలేదు? అయినచో ఈ సందర్భములో మనము చేయవలసినది ఏమి? ఉప కార్య దర్శిగారు తమ అమూల్యమగు తీర్పు చెప్పెదరుగాక.

వైలు ఉ. కా. గారికి పంపడమైనది.

స. కా. వ్రాలు.

18-9-62

6

ఏమో : నాకేం తెలుస్తుంది? నేనా రోజు టూర్లో ఉన్నట్లు జ్ఞాపకం. మళ్ళీ ఈ రాత్రి టూర్కు బయలుదేరాలి. వెధవ టూర్లు : షణం తీరికలేదుగదా. కాన, కార్యదర్శిగారే తీర్పు చెప్పవలెను. అంతగా అయితే

ఆ నాలుగోవాడికి ఓ మెమో ఇచ్చి సంతకం ఎందుకు చేయలేదో సంజాయిషీ అడగదగును.

ఫైలు కా. గారి దివ్యసమ్ముఖానకు పంపడమైనది.

ఉ. కా. వ్రాలు

18-3-1963

7

ఇన్నాళ్ళకు ఇప్పుడా నా కీ ఫైలు పంపేది. ఇంత విషయానికి ఇందరి టైం తగలెట్టటమా ! ఇన్ని బుర్రలు ఖరాబు చేసుకోవడమా ! ఎవడో ఒహణ్ణి పట్టుకుని వాడి నెత్తిన రుద్ది పీక నులమక !

సరే. వారం గడువివ్వటమయినది. ఉ. కా. గారు ఈ చోరీ బాధ్యత ఎవడి నెత్తిన రుద్దాలనేది తక్షణం తేలుస్తారు గాక. ఫైలు ఉ.కా. కు పంపడమైనది.

—కార్యదర్శిగారు వ్రాలు.

18-9-1963.

8

స. కా. మహాశయా ! కా.గారి శ్రీముఖం చిత్తగించ వలసింది. అందులో రెండవ పేరాలోని విషయాలు ప్రత్యేకించి గమనించవలసింది.

ఎంకైర్వరీ జగిపి రెండు రోజుల్లో నాకు రిపోర్టు పంపవలసింది.

ఫైలు స. కా. కు పంపడమైనది.

ఉ. కా. వ్రాలు.

18-3-1964

ఈ ఫైలు తాలూకు ఎనిమిదవ అయిటం గమనించండి. సూపరింటెండెంట్ మహాశయా : తక్షణం ఎంకైర్వరీ జరిపి సాయంత్రానికల్లా ఎవడి పీక నులమాలో తేల్చవలసింది. అవసరమనుకుంటే మన గుంటనక్క సూపరింటెండెంటు సహాయంకూడా తీసుకోవలసింది.

—స. కార్యదర్శి వ్రాలు.

18-9-1964

10

చిత్తగించితిని. మహాశయా : ఈ ఫైలు తాలూకు మొదటి అయిటం పరిశీలించండి. సదరు పుల్లయ్య సుమారు నూరు రూపాయల విలువ గల వస్తువులు ఎగిరిపోయినవి మొత్తుకొనియున్నాడు. అదే అయిటంలో ఒక లిస్టు జతపరచి యున్నాడు. అందులో పరాచీ అయిన వస్తువుల పేర్లున్నూ విడి విడిగా వాటి సుమారు ధరలున్నూ వ్రాసియున్నాడు. నేను జాగ్రత్తగా అవన్నీ కూడగా పోయిన వస్తువుల మొత్తం విలువ అక్షరాల నూట రెండు రూపాయలని తేలియున్నది. మరి సుమారు నూరు రూపాయలే పోయినవని ఎన్నిగుండెలతో వాక్రుచ్చియున్నాడు ? ఇది నా మొదటి పరిశోధనా ఫలితము. ఈ విషయంలో మనమా పుల్లయ్యకు ఒక మెమో యివ్వదగును.

ఇహ ఆ ఆదివారంనాడు నా అజమాయిషీ క్రిందనే పదిమంది ప్యూన్లు ఆ గుహను శుభ్రపరచియుండిరి. నేను వేయి కండ్లతోనూ, మన గుంటనక్క సూపరింటెండెంటు రెండువేల కండ్లతోనూ కనిపెట్టియుంటిమి. కాన, ఆదివారం నాడే చోరీ జరిగినదనుట మమ్ములను, ప్రత్యేకించి నన్ను

అవమానించుట, అనుమానించుట తప్ప వేరుగాదు. ఈవిషయంలో తమరు సదరు పుల్లయ్యను హెచ్చరించవలసి యుండును. మొమోకూడా ఇవ్వ దగును.

కాగా, ఆదివారంనాడు పనిజేసినట్టి పదిమందిని పిలిచి పేరుపేరునా “ఆ చోరీ చేసినది నీవేనా నాయనా? మరేం భయపడకు. చెప్పు. ఇంకొక మెంటిప్పిస్తాగా” అని బుజ్జగించితిసి. నిర్మోహమాటముగా ప్రశ్నించి యుంటిని. కాని, వారందరూ తలా పది గుంజీలు తీసి తామేపాపమూ ఎరుగమని భోరున ఏడ్చియుండిరి.

మన గుంటనక్క- సూపరింటెండెంట్ మరొక సంగతి సెలవిచ్చి యుండెను. “చోరీకి గురైన సదరు బీరువా గదిలో ఒక మూలగా యుండెనుగదా! మూలల్లో బూజు జాస్తీగా పట్టియుండును గదా! మన పనివాళ్ళ శ్రద్ధాసక్తులు మనకు తెలియనివా! వాండ్రసలా మూలకేపోయి యుండరు. ఇది తథ్యము. గాన, వారి ననుమానించుట వ్యర్థము!” అని సెలవిచ్చెను. ఇయ్యదియు సత్యమే.

మనలో మాట. ఆ పుల్లయ్యగాడు కాస్త పొగరు బోతనీ, రోజూ లంచ్ టైములో మిరపకాయ బజ్జీలు తెగ నములుతుంటాడనీ అంటారు. ఆ పైన తమ చిత్తం.

వైలు స. కా. గారికి పంపడమైనది.

సూపరింటెండెంట్లు వ్రాలు

13-3-1965

గారు మన పనివాళ్ళందరూ బుద్ధిమంతులని సర్దిఫి కేట్టిచ్చియున్నారు. ఇహ, సూపరింటెండెంటుగారి విషయంలో ఆయనను అనుమానించటమే పాపం. లోగడ ఒకసారి నా కోటు వెనక ఓ పూచికపుల్ల అంటుకొని యుండగా చూసి నాఅనుమతి పొందిన తరువాతనే దానిని తీసి చెత్తబుట్టలో భద్రంగా వేసియుండెను. పైగా ఆయనకు జాగ్రత్త ఎక్కువ. వెనక మా మూడో వాడి బారసాల జరిగినప్పుడు ఈయనే స్వయంగా దగ్గరుండి అన్ని ఏర్పాట్లూ చేసి ఏ లోపమూ జరగకుండా వేయికండ్లతో కనిపెట్టి అతిథులను మెప్పించియుండెను.

కాన, మనం అట్టి వ్యక్తి నిజాయితీని, కార్యదక్షతను, జాగ్రత్తను శంకించుట పాపకార్య మవగలదు.

ఇహ పదవ అయిటంలోని ఆఖరి పేరాను తమరు ప్రత్యేకించి పరిశీలింపదగును. సదరు పుల్లయ్యను గురించి తమరున్నూ లోగడ నాతో వ్యక్తిగతంగా విమర్శించి యున్నారు. క్లర్కుగా పనిచేస్తూ ఖరీదైన టెర్లిను కట్టుకుని, ఖరీదైన సిగరెట్లు త్రాగుతూ, ఖరీదైన హోటళ్ళలో మనకు తరచు ఎదురవుతూండేవాడు. ఎల్లప్పుడూ అనుమానించ దగిన వాడే ఆయి ఉండునుగదా :

వైలు ఉ. కా. గారి అంతిమ నిర్ణయమునకై పంపట మైనది.

—స. కార్యదర్శి వ్రాలు.

18-9-1965

ఉప కార్యదర్శినైన నేను ఈ వైలు నంతటిసీ ఖుణ్ణంగానూ, ప్రత్యక్షరమున్నూ పరిశీలించి, పరిశోధించి చివరకు వచ్చిన నిర్ణయం

ఏమనగా :

అయిటం నెంబరు ఒకటి పేరా ఎనిమిదిలో సదరు పుల్లయ్య సుమారు నూరు రూపాయల సామగ్రి ఎగిరిపోయెనని మొత్తుకొనియున్నాడు. కాని అదే అయిటం ఆఖరి పేరాలో సుమారు నూట రెండు రూపాయల విలువగల వస్తువులు పోయినట్లు పేర్కొనబడినది. ఈ తికమక ఏల సంభవించెను ? ఆలోచించదగినదిగాదా.

మరియు,

అదే అయిటం పేరా ఆరులో సదరు పుల్లయాదులు చందాలు వేసుకుని తాళం కొనుక్కుని అది ఉపయోగిస్తున్నట్లు పేర్కొనబడినది. ఎవడబ్బగాడి పర్మిషన్ తో వీళ్ళలా చేసినట్లు ? ఇది మన డిపార్టుమెంటుకే ఇన్స్ట్రుగాదా ? ఆలోచించవలెను.

మరియు,

ఆ గదిలో ఉంటున్న నాలుగోవాడి సంతకం చోరీ రిపోర్టులో ఎందుకులేదు ? వాడికేం కళ్ళు నెత్తికొచ్చాయా ? లేక కొమ్ములు మొలుచుకొచ్చాయా ? అనేది పరిశీలించి, పరిశోధించ నగత్యము కలదా ? ఆలోచింపదగును !

మరియు,

అయిటం నెంబరు పది, పేరా రెండులో సూపరింటెండెంటు ఆనాడొ గదిలో పనిచేసిన ప్యూన్లందరూ బుద్ధిమంతులని సర్టిఫికేట్లొచ్చియున్నారు. కాన మనం వారి ననుమానించుట ఆఫీసులో అనారోగ్యకర వాతావరణమును సృష్టించగలదు. పైగా సూపరింటెండెంటు సర్టిఫికేట్ల

విలువను శించపరచుటయు కాగలదు. కాన వారి సంగతి వదలి వేయవలెను.

మరియు,

మన సూపరింటెండెంటున్నూ, గుంటనక్క సూపరింటెండెంటున్నూ ఏమన్నా చేయివాటం చేసి ఉంటారా? అని ఆలోచించటం మన డిపార్టుమెంటుకీ, మన హోదాలకీ అవమానకరము. పైగా అయిటం పదకొండు, పేరా ఒకటిలో స. కా. గారు వీరికి సర్టిఫికేట్లుకూడా ఇచ్చియున్నారు. కాన వీరినిస్పీ మినహాయించ వలెను.

మరియు,

అయిటం ఒకటి, ఆఖరి పేరాలో సాక్షి సంతకములు చేసినవారిని నేను విచారించగా వారు తా మేపాపమూ ఎరుగమని గుంజీలు తీయబోగా నేనే వారింది యుంటిని. పైగా ఆ పోయిన వస్తువుల సైజు, బరువు, రంగు వగైరా వివరాలను గూర్చి ప్రశ్నించగా వారి ముఖములు తెల్లబడి యుండెను. కాన, వారినిస్పీ వదలివేయ వలెను.

కాగా,

ఇంకెవరు కలరు? ఈ పుల్లయ్య అనబడే యు. డి. సి. ఎట్టివాడు? వాడు నిర్లక్ష్యత గల మనిషి యనునది డిపార్టుమెంటెరిగిన సత్యమను మాట వాస్తవమేనా?

ఒకసారి నేనా గుహకు పోయిన సమయమునకు వాడు దర్జాగా కుర్చీలో కాళ్ళుపెట్టుకుని సిగరెట్ దమ్ము కొట్టుచుండెను.

మరియు,

గత నెలలో నేను కుటుంబ సమేతముగా సెకండ్ షో సినిమాకు పోయి, ఇంటర్వల్లో చూద్దనుగదా : మా పెద్దమ్మాయి ప్రక్కసీటులో దర్జాగా కాళ్ళు బార్లజాపుకుని ప్రక్కన అందమైన ఆఫీసరు కూతురున్న దనే జ్ఞానమన్నా లేకుండా పై కప్పుకేసి చూస్తూ కూర్చున్న ఆ బద్మామ గాడెవడు ? వీడే ! ఈ పుల్లయ్యగాడే గదా !

మరియు,

మొన్నా మధ్య ఈ పుల్లయ్యనే నేను ఆఫీసు ట్రైమ్లో బార్లో చూసి యున్నాను. నేను నా స్నేహితురాలితో కలిసి బీరు త్రాగుతూండగా అదే సమయంలో దూరాన కూర్చుని ఎవడితోనో కలిసి విసిక్ర త్రాగుతూన్న వీడే, ఈ పుల్లయ్యగాడే నన్ను చూసి దాక్కోకపోగా ఇకిలిస్తూ పలకరించి యుండెను.

మరియు,

మొన్న మన ఆఫీసు తరపున ఏర్పాటయిన ఫంక్షన్లో వీడుడ్యూటీ మీద ఉండికూడా ఏర్పాట్లు చూడటానికి బదులు ఫలానా మినిస్టర్ గారి బామ్మరిదితో కబుర్లాడుతూ, ఇకిలిస్తూ వరండాల్లో తిరుగుతూ ఉండెను. నన్నా బామ్మర్దికి పరిచయం చేయకపోగా కనీసం నాకో నమస్కారమన్నా పెట్టి యుండలేదు.

సవాలక్షలో ఇవికొన్ని : ఇవన్నియు ఏమి రుజువు పరచుచున్నవి? ఇవన్నీ సదరు పుల్లయ్య నిర్లక్ష్యతకు, బాధ్యతారాహిత్య ప్రవర్తనకు తార్కాణములు కావా ?

కాన,

ఈ చోరికి పూర్తి బాధ్యత సదరు పుల్లయ్యదేననియూ, అతనా

వస్తువులను ఏమరుపాటున ఇంటికి తీసుకుపోయి, ఎక్కడో పెట్టి మరచి పోయి ఇలా అవకాశం చూసుకుని రిపోర్టు చేశాడనియూ నేను దృఢంగా నమ్ముతూ యున్నాను.

కనుక,

పోయిన వస్తువుల విలువను సదరు పుల్లయ్య జీతంనుండి కత్తిరించుట గురించికూడా కార్యదర్శిగారు ఆలోచింప దగును.

మరియు,

స. కా. గారు ఈ ఫైలులోని విషయములను వాడి పర్సనల్ ఫైలులో ఎర్రసిరాతో అందంగా వ్రాయించే విషయంలో ప్రత్యేక శ్రద్ధ తీసుకో వలెను.

కాగా,

అంతిమ నిర్ణయానికై ఫైలును కా. గారికి పంపడమైనది.

— ఉ. కా. వ్రాలు.

18-3-1966

13

అవును. ఉ. కా. గారి జడ్జిమెంటు ఆమోఘముగా నున్నది. ముస్ముందు ఇటువంటి సందర్భములు తటస్థించినపుడుకూడా పరిష్కారమునకై ఈ పద్ధతియే అవలంబింప దగును.

కాగా, అయిటం నెంబరు పన్నెండులోని ఉ. కా. గారి సూచన ఆమోదించట మయినది. పోయిన వస్తువుల విలువ సదరు పుల్లయ్యనుండి రాబట్టుటకు తగు చర్యలు వెంటనే తీసుకోవలసింది.

—కార్యదర్శిగారు వ్రాలు.

18-9-1966

14

సూపరింటెండెంటు మహాశయా : తక్షణం ఆ పుల్లయ్యగాడి జీతం నుంచి ఆ పోయిన వస్తువుల విలువ రాబట్టే ఏర్పాటు చేయవలసింది. ఈ లోగా వాడికో మెమో ఇచ్చి ఎవరన్నా ఫోటోగ్రాఫర్ చేత ఆ సమయంలో వాడి మొహం ఎలా ఉన్నదలా ఫోటో తీయించి నాకు సబ్మిట్ చేయవలసింది.

—ఉ. కా. వ్రాలు.

18-3-1967

15

ప్రభో : క్షమించాలి. పిల్లలుగలవాణ్ణి. గత వారంలో సదరు పుల్లయ్యగారు తృతీయ స. కార్యదర్శిగా ప్రమోటయిన సంగతి తెలీక ఈ రోజు మెమో పుచ్చుకు వెళ్ళినాను. ఆయన అది చదివి, ఇకిలించి, మూడో కన్ను ఉండి, అది తెరవబోతున్న వాడిలా చూసి, చొక్కా చేతులు మడుస్తూ లేచి, మెమో చించి చెత్తబుట్టలో వేసి. “పుణ్యపురుషా నిన్నూ, నీ ఉ. కా. నూ మన్ను తినిపించ మనెదవా? లేక మన్యమునకు ట్రాన్స్ ఫర్ చేయించ మందువా?” అని ప్రశ్నించెను.

మనలోమాటప్రభో : ఇతగాడు ఫలానా ఎమ్మెల్యే బామ్మరిది అనీ, ఫలానా మంత్రిగారి బామ్మరిదికి కాబోతున్న అల్లుడనీ ఆఫీసులో పుకారుగా ఉంది. ఆ పైన తమ చిత్తం. ప్రస్తుతానికి ఫైలు పొయ్యిలో వెయ్యటం ఉత్తమం.

చిత్తగించవలెను.

ఫైలు సీలుచేసి ఉ. కా. గారికి పంపివేయటమైనది.

సూపరింటెండెంటు వ్రాలు.

18-9-1967

